



Minuti tal-mitejn u sitta u disghin laqgħa tal-Kunsill Lokali tax-Xagħra li saret nhar it-Tnejn 13 ta' Jannar 2014 fil-5.30pm fl-uffiċċju amministrattiv tal-Kunsill. Din hija wkoll l-erbgha u għoxrin laqgħa tas-sitt legislatura ta' dan il-Kunsill.

Il-laqgħa bdiet b'dawn il-membri preżenti:

Sindku: Joe Cordina
Viċi Sindku: Aaron Agius
Kunsilliera: Victor Zammit
Dr. Christian Zammit
Dr. Joseph Attard
Dr. Kevin Cutajar
Maria Grima

Ambaxxatriċi lokali taż-żgħażagħ: Annalise Said

Uffiċjali:
Deputat Segretarju Eżekuttiv: Ivan Attard

TALBA TAL-BIDU, QARI, KONSIDERAZZJONI U APPROVAZZJONI TAL-MINUTI

Il-laqgħa bdiet fil-5.30pm. Intqalet it-talba tal-bidu. Il-Kunsill approva unanimament il-minuti tal-Laqgħa numru 295 li saret nhar it-Tnejn 16 ta' Diċembru 2013 wara li saru l-korrezzjonijiet meħtieġa.

Punti mqajma mill-minuti

Il-Viċi Sindku Aaron Agius staqsa jekk kienx hemm xi żvilupp fuq il-manutenzjoni tal-ħitan tas-sejjeħ fi Triq is-Sellum. Is-Sindku wieġeb li kif ġie deċiż fl-aħħar laqgħa tal-Kunsill, ix-xogħol ta' siment fuq dawn il-ħitan ser isir mill-ħaddiema assenjati magħna fl-iqsar żmien possibbli biex nevitaw li dawn il-ħitan ikomplu jiġġarrfu.

Il-Viċi Sindku Aaron Agius staqsa wkoll jekk kienx hemm xi żvilupp fuq il-*patching* li kellu jsir quddiem il-ħanut 'Five-A-Day' fi Triq it-Tigrija. Is-Sindku qal li peress li hemmhekk trid titqaxxar biċċa mit-triq, ser nieħdu ħsieb inkellmu lill-kumpanija Road Construction Company Limited biex tagħmel ix-xogħol meħtieġ. Ser inkellmu wkoll lill-Korporazzjoni għas-Servizzi tal-Ilma dwar il-ħtieġa li jsir *main* ġdid tal-ilma f'din il-parti tat-triq.

Il-Kunsillier Dr. Christian Zammit staqsa dwar is-sitwazzjoni tad-dawl fi Vjal it-Tmienja ta' Settembru. Is-Sindku wieġeb li matul il-lejl ta' bejn il-Ħadd 12 u t-Tnejn 13 ta' Jannar 2014 ġara inċident tat-traffiku fejn sewwieq ta' vettura baqa' diehel ġo wiehed mill-fanali ta' din it-triq. Ir-residenti għamlu rapport lill-Pulizija u l-Kunsill huwa nformat li qed issir l-investigazzjoni meħtieġa. Is-Sindku qal li bħalissa qed isiru x-xogħlijiet ta' manutenzjoni fuq is-sistema tad-dawl eżistenti mis-Sur Kurt Azzopardi u d-dawl intefa' matul il-lejl li għadda bħala mezz ta' prekawzjoni.

Il-Kunsillier Dr. Christian Zammit talab li t-tabella tal-*welcome sign* li għadna kemm waħhalna fil-bidu ta' Vjal it-Tmienja ta' Settembru tiddawwal matul il-lejl. Il-Kunsill qabel ma' dan u ser ninfurmaw lill-*electrician* Frankie Agius.

Il-Kunsillier Victor Zammit staqsa dwar jekk kienx hemm xi żvilupp dwar il-proġett *Nemo* li fih l-Kunsill Lokali tax-Xagħra huwa msieħeb. Is-Sindku qal li irnexxielna nsibu individwi mix-Xagħra li lesti jakkomodaw l-istudenti barranin li jkunu jixtiequ jagħmlu esperjenza ta' xogħol jew studju f'pajjiżna. Il-Kunsilliera Maria Grima qalet li matul din il-ġimgħa ser tiltaqa' mad-Deputat Segretarju Eżekuttiv biex jiġi aġġornat is-sit elettroniku uffiċjali tal-programm *Nemo* b'informazzjoni relatata mal-lokalita' tagħna. Kien hemm qbil ukoll biex niċċekkjaw dwar meta huma d-dati tal-*event* li jmiss biex nippreparaw id-dokumenti meħtieġa.

Il-Kunsillier Dr. Joseph Attard staqsa dwar jekk kienx hemm xi żvilupp fuq il-proġett tal-monument tal-Assedju propost fi Pjazza l-Vitorja. Is-Sindku Joe Cordina qal li l-laqgħa li kellha ssir mal-W.R. Mons. Dr. Joe Vella Gauci, President tal-Kumitat tal-Kultura fi hdan il-Ministeru għal Għawdex, għadha ma saritx. Ser inkomplu nagħmlu pressjoni biex il-laqgħa issir malajr kemm jista' jkun.

Il-Kunsillier Dr. Joseph Attard reġa' staqsa dwar il-*personalised reserved parking bay* li twaħhlet riċentament quddiem residenza privata fi Vjal it-Tmienja ta' Settembru. Is-Sindku wieġeb li diġa' ktibna lill-Ministeru għal Għawdex biex din it-tabella titneħha peress li minn verifiki li għamilna mal-Awtorita' tat-Trasport, din il-kaxxa saret kontra l-Liġi. Peress li ma kienx hemm żvilupp wara li bghattna din l-ittra, ser niktbu lill-Awtorita' tat-Trasport halli tiehu l-passi kollha meħtieġa.

Il-Viċi Sindku Aaron Agius innota li kien hemm diversi kummenti pożittivi għall-mod kif kienu armati Vjal it-Tmienja ta' Settembru u Pjazza l-Vitorja għal żmien il-festi tal-Milied.

F'dan il-mument, il-laqgħa ġiet sospiża sabiex il-Kunsill seta' jtkellem mas-Sur Noel Grima, Teżorier tas-Socjeta' Filarmonika *Victory*, li ġie jiddiskuti xi punti mal-Kunsill.

Approvazzjoni tal-Quarterly Financial Report ghax-xhur bejn Ottubru u Diċembru 2013

Id-Deputat Segretarju Eżekuttiv ippreżenta lill-Kunsill kopja tal-*quarterly financial report* ghax-xhur bejn Ottubru u Diċembru 2013. Matul dan ir-raba' u l-aħħar kwart tas-sena 2013, il-Kunsill kellu dħul ta' € 127,314.08c u hruġ ta' € 94,366.55c. Għaldaqstant, matul dan il-perijodu, il-Kunsill kellu bilanċ finanzjarju ta' € 32,947.53c.

Matul is-sena 2013, il-Kunsill Lokali tax-Xagħra kellu dħul totali ta' € 527,110.75c u hruġ totali ta' € 458,893.73c. Għaldaqstant, il-Kunsill kellu bilanċ finanzjarju ta' € 68,217.02c. Dan ir-rapport finanzjarju huwa sugġett għall-aġġustamenti li jsiru mill-*accountant* tal-Kunsill u mill-awdituri bħala parti mill-proċess tal-awditjar.

Il-Kunsill Lokali approva unanimament dan ir-rapport. Il-Kunsilliera eletti f'isem il-Partit Nazzjonalista qalu li huma qed japprovaw dan ir-rapport bil-premessa li dan qed jagħti stampa reali u vera tal-qagħda finanzjarja tal-Kunsill.

F'dan il-mument, il-laqgħa ġiet sospiża sabiex il-Kunsill seta' jitkellem mas-Sur Mark Edwin Formosa, is-Segretarju tal-Bord tal-Għazla għall-ħatra ta' Segretarju Eżekuttiv, u ma' rappreżentant tal-*Gozo Beach Boys*. Waqt il-laqgħa li l-Kunsill kellu mas-Sur Mark Formosa, id-Deputat Segretarju Eżekuttiv Ivan Attard ħareġ 'il barra mil-laqgħa minhabba kunflitt ta' interess peress li huwa ser ikun wieħed mill-kontestanti għall-kariga ta' Segretarju Eżekuttiv mal-istess Kunsill.

Komunikazzjonijiet tas-Sindku fosthom il-proġett 'Network of Leisure Parks in Xagħra', l-organizzazzjoni tal-festa tradizzjonali ta' Sant'Anton Abbati u l-festi tal-Karnival 2014, xogħol ta' asfaltar fi Triq Marsalforn, il-monument ta' merħba fix-Xagħra, il-laqgħa annwali tal-lokalita', hruġ ta' tenders relatati mal-proġett ta' asfaltar ta' toroq fl-għelieqi parzjalment ifffinanzjat minn Miżura 125 tal-Programm *Leader*, hruġ ta' tenders relatati mal-proġett ta' pavimentar ġdid għal Pjazza l-Vitorja u kostruzzjoni ta' kanal għall-ilma ifffinanzjat minn Miżura 313 tal-Programm *Leader*, approvazzjoni tal-*performance bonus* tas-Segretarju Eżekuttiv preċedenti, id-Deputat Segretarju Eżekuttiv u l-*Assistant Principal* tal-Kunsill u materji oħra

1. Is-Sindku Joe Cordina ta aġġornament tax-xoghlijiet li qed isiru fil-lokalita' tagħna bħala parti mill-proġett 'Network of Leisure Parks in Xagħra' ifffinanzjat b'fondi speċjali tal-Programm *Leader*. Huwa qal li nhar il-Hamis 9 ta' Jannar sar *progress meeting* li għalih kienu preżenti hu, id-Deputat Segretarju Eżekuttiv, il-*project*

manager, il-project supervisor, it-technical consultant, l-arkeologu Mark Attard u s-Sur Mario Gatt bħala rappreżentant tal-kumpanija *Gatt Tarmac Limited* li qed tagħmel ix-xogħol fuq il-ġnien ta' quddiem il-Mithna Ta' Kola u l-*playing field* ta' Vjal it-Tmienja ta' Settembru. Is-Sindku qal li x-xogħol fuq dawn iż-żewġ ġonna miexi ġmielu filwaqt li x-xogħol fuq l-erba' siti l-oħra fit-toroq Gajdor, Marsalforn u Knisja beda illum u qed isir mill-kuntrattur Joseph Mercieca. Il-Kunsill ħareġ ukoll l-avviż tat-tender għall-proviżjoni tas-servizzi tal-elettriku f'dawn is-sitt ġonna, liema tender jagħlaq nhar it-Tnejn 17 ta' Frar 2014 fil-11am. Inqat korrispondenza mingħand is-Sinjinorina Katya Scicluna, *manager* tal-*Gozo Action Group*, li fiha infurmat lill-Kunsill li t-talba tagħna sabiex dan it-tender ikun iffinanzjat mill-fondi tal-Programm *Leader* ma ġietx aċċettata. Is-Sindku Joe Cordina propona u l-Kunsill qabel li għandna nagħmlu applikazzjoni biex dan it-tender ikun jiffinanzjat mill-*Urban Improvement Fund* tal-MEPA. Ser nikkuntattjaw lill-Perit Edward Scerri biex ikun jista' jissottometti din l-applikazzjoni. Il-Kunsilliera Dr. Joseph Attard u Dr. Kevin Cutajar qalu li tali sitwazzjoni setgħet tiġi evitata kieku l-Perit Scerri prepara wkoll il-pjanti tad-dawl għal dawn il-ġonna qabel issottomettejna l-applikazzjoni oriġinali. Is-Sindku wieġeb li ġaladarba hemm rimedju għal din is-sitwazzjoni li żviluppat, għandna nagħmlu l-almu tagħna biex nieħdu fondi speċjali mill-*Urban Improvement Fund* biex jiġi iffinanzjat dan it-tender. Is-Sindku Joe Cordina qal li wasalna wkoll fi ftehim mal-Kumitat tax-*Xagħra United FC* dwar it-taraġ propost li jsir fil-parti ta' fuq tal-*playing field*. Dan ser isir skont il-pjanti oriġinali tal-proġett.

2. Is-Sindku Joe Cordina qal li ninsabu fl-aħħar tal-preparamenti tagħna għall-festa tradizzjonali ta' Sant'Anton Abbati li ser tiġi ċċelebrata fix-Xagħra nhar il-Ħadd 19 ta' Jannar 2014. Bħas-snin l-imgħoddija, il-Kunsill ser jikkollabora mar-Rettur tal-Knisja, il-Kan. Dun Ġwann Sultana, fl-organizzazzjoni ta' din il-festa billi jorganizza l-wirja tal-klieb u t-tlielaq tat-tfal f'jum il-festa. Minflok il-wirja tal-qtates, din is-sena ser issir wirja tal-falkuni organizzata miċ-Ċentru Malti tal-Falkunerija. Il-Kunsillier Dr. Joseph Attard staqsa dwar jekk kienx hemm xi żvilupp fuq il-korrispondenza li kien baġat ir-Rettur Dun Ġwann Sultana biex il-Kunsill jikkollabora miegħu fl-organizzazzjoni ta' żewġ dawriet bit-*train* għat-tfal tax-Xagħra f'jum il-festa filgħodu, liema spiża ma teċċedix is-somma ta' € 200. Il-Kunsillier Dr. Attard qal li skont kif ġie deċiż fl-aħħar laqgħa tal-Kunsill, aħna kellna nistiednu lil Dun Ġwann Sultana biex jattendi għall-laqgħa tal-Kunsill u jagħmel it-talba tiegħu. Is-Sindku wieġeb li aħna stedinnieh iżda hu ma setax jattendi minħabba impenji oħra. Is-Sindku Joe Cordina qal li għalkemm huwa m'humieq kontra li nikkollaboraw mal-għaqdiet tal-lokalita' tagħna biex jittellgħu inizjattivi li jkunu ta' benefiċċju għar-residenti u li jagħtu identita' lix-Xagħra, iħoss li l-Kunsill diġa' qed jagħti sehem qawwi fil-festa ta' Sant'Anton u għaldaqstant ma jħossx li t-talba tar-Rettur għandha tiġi aċċettata. Peress li ma kienx hemm qbil dwar dan, ittieħed vot li irriżulta hekk: 3 voti favur (Dr. Joseph Attard, Dr. Kevin Cutajar u Maria Grima) u 4 voti kontra (Sindku Joe Cordina, Viċi Sindku Aaron Agius, Dr. Christian Zammit u Victor Zammit). B'hekk, il-Kunsill iddeċieda li ma jilqax it-talba tar-Rettur Dun Ġwann Sultana biex jgħin fl-ispejjeż tat-*train* f'jum il-festa ta' Sant'Anton. Il-Kunsilliera eletti f'isem il-Partit Laburista qalu li dan il-vot kontra qed isir *in vista* tal-

fatt li l-Kunsill Lokali tax-Xagħra diġa' qed jikkontribwixxi sostanzjalment fl-organizzazzjoni tal-festa tradizzjonali ta' Sant'Anton Abbati, ikkontribwixxa fil-*playing field* li hemm faċċata tal-Knisja ta' Sant'Anton u daħal għal proġett ta' pavimentar ġdid għat-trejqa ta' quddiem l-istess Knisja. Il-Kunsilliera Dr. Joseph Attard, Dr. Kevin Cutajar u Maria Grima għamlu suġġeriment biex fil-bidu ta' kull sena, tintbagħat ittra lill-għaqdiet kollha tax-Xagħra li fiha jingħataw żmien sa meta jistgħu jissottomettu lista ta' inizjattivi li jixtiequ jieħdu matul dik is-sena biex il-Kunsill ikun f'pożizzjoni aħjar li jara x'fondi ser jalloka għall-proġetti li jkunu jridu jsiru minn dawn l-għaqdiet fil-lokalita' tagħna. Il-Kunsill iddeċieda li din il-proposta għandha tiġi diskussa aktar 'il quddiem. Is-Sindku Joe Cordina esprima t-ħassib u r-riservi tiegħu dwar kemm tali sistema tista' tiffaddem b'suċċess.

3. Is-Sindku Joe Cordina qal li nhar is-Sibt 11 ta' Jannar 2014 saret l-ewwel laqgħa tal-Kumitat Organizzattiv li qed iħejji l-programm ta' ċelebrazzjonijiet tal-Karnival fil-lokalita' tagħna. Għal din il-laqgħa kien hemm prezenti s-Sindku nnifsu, il-Kunsilliera Dr. Joseph Attard u Maria Grima, id-Deputat Segretarju Eżekuttiv Ivan Attard, l-*Assistant Principal* Josephine Sultana, is-Sur Noel Teuma f'isem il-Fondazzjoni Kumittiva u s-Sur Joseph Bajada, Segretarju tas-Socjeta' Filarmonika *Victory*. Il-Kunsill iddeċieda li għandna nimxu fuq l-istess linji tas-sena li għaddiet, jiġifieri programm varjat is-Sibt 1 ta' Marzu mis-7.30pm 'il quddiem fil-pjazza tan-Nazzarenu u l-programm prinċipali tal-Karnival nhar il-Ħadd 2 ta' Marzu mill-10.30am 'il quddiem f'Misraħ il-Vitorja. Il-Kunsill iddiskuta l-istima li prezentaw il-*Gozo Beach Boys* biex jorganizzaw ballu tal-Karnival fi Pjazza l-Vitorja nhar il-Ġimgħa 28 ta' Frar, liema stima telgħet għas-somma ta' € 33,846 (inkluż il-VAT). Il-Kunsill qabel li minħabba l-limitazzjonijiet finanzjarji tal-Kunsill, din il-proposta ma tistax tiġi aċċettata iżda ser nikkunsidrawha għall-Karnival tas-sena li ġejja (2015). Il-Kunsillier Dr. Joseph Attard qal li jkun ideali jekk jibda' jsir ippjanar aktar kmieni tal-attivitajiet kulturali li jorganizza l-Kunsill matul is-sena. Is-Sindku Joe Cordina qabel miegħu u qal li bħala Kunsill għandna nagħmlu aktar sforz biex l-attivitajiet jiġu pjanati minn kmieni biex ikunu suċċess.
4. Rigward l-asfaltar ta' Triq Marsalforn li qed isir b'fondi speċjali mill-Iskema tal-*Public Private Partnership*, is-Sindku Joe Cordina qal li hu mhux kuntent bis-sitwazzjoni prezenti minħabba li x-xogħol qed jaqa' lura. Sal-ġurnata tal-lum, għadhom ma sarux il-mains il-ġodda tad-drenaġġ, tal-ilma u tad-dawl f'din it-triq u dan qed joħloq inkonvenjent għar-residenti tal-inħawi. Il-Kunsill qabel li għandna nkomplu nagħmlu pressjoni mal-kumpanija *Road Construction Company Limited* li qed tagħmel ix-xogħol ta' asfaltar f'din it-triq biex ix-xogħol jiġi finalizzat mill-aktar fis possibbli.
5. Rigward il-proġett tal-monument ta' merħba fix-Xagħra, liema proġett qed isir fuq inizjattiva tal-Kunsill Lokali tax-Xagħra, is-Sindku wieġeb li minn informazzjoni li għandu, matul il-ġimgħa ser nirċievu l-permess biex tkun tista' tiġi rikolata s-sigra taż-żnuber li hemm fl-għalqa fejn ser jitwaqqaf dan il-monument. Dan il-permess huwa importanti ħafna biex inkunu nistgħu napplikaw għall-permess tad-DNO mal-

Awtorita' Maltija għall-Ambjent u l-Ippjanar (MEPA). Is-Sindku propona u l-Kunsill qabel li għandna nitkellmu mal-Perit Mariella Xuereb biex tibda tipprepara d-dokumenti tat-tender biex malli jkollna l-permessi f'idejna, inkunu nistgħu nkomplu bil-proċess mingħajr dewmien. Il-Kunsill qed jittama li dan il-proġett jiġi finalizzat sa Settembru li ġej.

6. Is-Sindku Joe Cordina qal li skont Artiklu 70 tal-Att dwar il-Kunsilli Lokali, il-Kunsill huwa obligat li jsejjaħ il-laqgħa annwali tal-lokalita' li fiha jingħata rendikont tal-ħidma amministrattiva li wettaq il-Kunsill matul is-sena 2013 u r-residenti preżenti jingħataw l-opportunita' li jressqu s-suggerimenti tagħhom fit-tfassil tal-estimi finanzjarji (*budget*) għas-sena 2014. Is-Sindku propona u l-Kunsill qabel li din il-laqgħa għandha ssir matul ix-xahar ta' Frar fl-uffiċċju amministrattiv. Ser nieħdu ħsieb nippubblikaw avviż fuq il-Gazzetta tal-Gvern u nibagħtu avviż lir-residenti kollha tax-Xagħra.
7. Is-Sindku qal li rċivejna korrisondenza mingħand is-Sinjorina Katya Scicluna, *manager* tal-*Gozo Action Group*, li fiha infurmatna li l-Bord tal-Agġudikazzjoni tal-Proġetti li jaqgħu taħt Miżura 125 tal-Programm *Leader* iffinanzjat b'fondi tal-Unjoni Ewropea laqa' l-applikazzjoni li l-Kunsill issottometta f'Novembru li għadda u qed jalloka s-somma ta' € 22,000 biex isir wiċċ ġdid bil-konkos ta' Triq l-Għeżien u parti mit-Triq tal-Wied tar-Ramla. Dan il-proġett ser jgħin biex il-bdiewa Xagħrin ikollhom aċċessibilita' aħjar għall-għelieqi tagħhom. Is-Sindku propona u l-Kunsill qabel li ġaladarba niffirmaw il-kuntratt mal-*Managing Authority*, nippubblikaw it-tenders biex ix-xogħol jibda malajr kemm jista' jkun.
8. Fuq l-istess tema, is-Sindku informa lill-Kunsill li l-Bord ta' Agġudikazzjoni tal-Proġett li jaqgħu taħt Miżura 313 (it-tieni sejħa) tal-Programm *Leader* iffinanzjat b'fondi tal-Unjoni Ewropea laqa' l-applikazzjoni li l-Kunsill issottometta f'Settembru li għadda u alloka s-somma ta' € 168,000 biex isiru bankini ġodda fi Pjazza l-Vitorja u issir il-kostruzzjoni ta' kanal għall-ilma (stormwater culvert) li jibda minn quddiem l-isqaq ħdejn l-*Oleander* Restaurant u jwassal sa quddiem ir-residenza tas-Sur Peter Curmi fil-parti ta' fuq ta' Triq l-Ispiera. Is-Sindku propona u l-Kunsill qabel li ġaladarba niffirmaw il-kuntratt mal-*Managing Authority*, nippubblikaw it-tenders biex ix-xogħol jibda malajr kemm jista' jkun. Ser nagħmlu laqgħa mal-Perit Angelo Portelli u mad-Direttur Joseph Portelli biex naraw meta ser jiġi implimentat il-proġett tal-asfaltar ta' Pjazza l-Vitorja u Vjal it-Tmienja ta' Settembru, liema xogħol ser isir mill-Ministeru għal Għawdex.
9. Is-Sindku Joe Cordina qal li b'has-snin l-imghoddija, wasal iż-żmien biex il-Kunsill japprova l-*performance bonus* tas-Segretarju Eżekuttiv u tal-impjegati fl-uffiċċju amministrattiv tal-Kunsill. Is-Sindku propona u l-Kunsill qabel unanimament li għandna nagħtu *full performance bonus* ta' 10% (*pro rata*) lis-Segretarju Eżekuttiv preċedenti Mark Formosa li baqa' fil-kariga sat-30 ta' Ġunju 2013, *full performance bonus* ta' 10% (*pro rata*) lid-Deputat Segretarju Eżekuttiv Ivan Attard li beda jservi

f'din il-kariga fl-1 ta' Lulju 2013 u *full performance bonus* ta' 6% lill-*Assistant Principal* Josephine Sultana.

Il-Kunsillier Dr. Christian Zammit irtira mil-laqqgħa fis-7pm. F'dan il-mument, il-laqqgħa ġiet sospiża sabiex il-Kunsill seta' jtkellem mas-Sur Shaun Sultana, Segretarju tax-*Xagħra United FC* u rappreżentanti oħra mill-istess Kumitat, li ġew jiddiskutu xi punti mal-Kunsill.

10. Is-Sindku Joe Cordina qal li ż-żewġ kompjuters li hemm fl-uffiċċju amministrattiv tal-Kunsill qdiemu u ilu ħafna ma jsir *upgrading* tagħhom bil-konsegwenza li saru *slow* u mhux qed ilaħħqu mad-domanda kbira ta' xogħol li qed ikollu l-Kunsill. Is-Sindku qal li kawża ta' hekk, is-sistema l-ġdida ta' permessi *online* għall-użu ta' krejn jew makkinarju ieħor li ser jibda' jħaddem il-Kunsill ma tistax tithaddem kif suppost jekk ser nibqgħu bil-kompjuters eżistenti. Fid-dawl ta' din is-sitwazzjoni, is-Sindku propona u l-Kunsill qabel li għandna nixtru żewġ kompjuters ġodda għall-użu tad-Deputat Segretarju Eżekuttiv u l-*Assistant Principal* tal-Kunsill.
11. Is-Sindku Joe Cordina qal li reġa' wasal iż-żmien li ngeddu l-kuntratti tas-Sinjura Nicolina Sultana li tagħti servizz ta' assistenza fiċ-Ċentru ta' Matul il-Jum għall-Anzjani u niffirmaw kuntratt mas-Sinjura Mary Anne Frendo li bdiet tagħti servizz ta' tindif fl-uffiċċju amministrattiv tal-Kunsill ftit tal-ġimgħat ilu wara li l-persuna li kienet tagħti dan is-servizz esprimiet ix-xewqa li ma tkomplexx tagħti dan is-servizz. Is-Sindku propona u l-Kunsill qabel li għandna ngeddu l-kuntratt tas-Sinjura Nicolina Sultana bir-rata ta' € 5.50 kull siegħa u niffirmaw kuntratt ieħor mas-Sinjura Mary Anne Frendo bl-istess rata sal-aħħar ta' Lulju 2015. Fir-rigward tal-kuntratt tas-Sinjura Mary Anne Frendo, il-Kunsilliera eletti f'isem il-Partit Nazzjonalista qalu li filwaqt li huma m'għandhom xejn personali kontra s-Sinjura Frendo, ħassewhom urtati li l-Kunsill qatt ma kien mgħarraf li s-Sinjura Frendo bdiet tagħti servizz ta' tindif fl-uffiċċju amministrattiv tal-Kunsill. Is-Sindku Joe Cordina wieġeb li ma kienx hemm għalfejn iħossuhom urtati għax is-Sinjura Frendo ġiet inkarigata tagħti dan is-servizz b'mod proviżorju. Is-Sindku qal li qiegħed iressaq din il-materja fil-laqqgħa tal-lum biex il-ftehim li hemm mas-Sinjura Mary Anne Frendo jiġi approvat mill-Kunsill.
12. Is-Sindku Joe Cordina qal li nhar is-Sibt 11 ta' Jannar 2014 deher artiklu fuq il-ġurnal 'In-Nazzjon' intitolat 'Joe Cordina u l-Kunsill tax-Xagħra' mimli b'allegazzjonijiet u insinwazzjonijiet fil-fehma tiegħu infondati dwaru u dwar l-operat tal-Kunsill Lokali tax-Xagħra. Is-Sindku staqsa jekk kienx hemm xi ħadd mill-Kunsilliera involut fil-pubblikazzjoni ta' dan l-artiklu u saħaġ li jekk hemm xi problemi fl-istil tat-tmexxija tal-Kunsill għandha ssir diskussjoni madwar il-mejda tal-laqqgħat u mhux jiġu ippubblikati artikli bħal dawn. Is-Sindku Joe Cordina staqsa jekk tinħassx il-ħtieġa li dan l-artiklu jiġi diskuss f'din il-laqqgħa. Il-Kunsillier Dr. Kevin Cutajar qal li filwaqt li hu ma qarax l-artiklu msemmi, huwa fil-prinċipju kontra artikli li jinkitbu b'*nom de plum*. Min-naħa tiegħu, il-Kunsillier Dr. Joseph Attard qal li mhix prassi li waqt laqqgħa tal-Kunsill niddiskutu artikli li jkunu deher fuq il-ġurnali lokali iżda legalment is-Sindku għandu d-

dritt għal risposta. Is-Sindku Joe Cordina qal li huwa ser jibgħat ittra ta' risposta fil-kapaċita' tiegħu ta' Sindku tal-lokalita' biex jirribatti għall-allegazzjonijiet, fil-fehma tiegħu infondati, li saru f'dan l-artiklu minn persuna li ma kellhiex id-diċenza tiffirma l-istess artiklu.

Il-Kunsilliera Dr. Joseph Attard u Dr. Kevin Cutajar ġibdu l-attenzjoni dwar korrispondenza iffirmata mis-Sindku li ntbagħtet lis-Sur Carmel Attard fil-kapaċita' tiegħu bħala Segretarju tax-*Xagħra Boċċi Club* rigward allegat dagħa li ngħad minn membri tal-istess għaqda waqt li kienu qed jipprattikaw il-passatemp tagħhom. Dan l-incident allegatament ġara nhar il-Ħadd 29 ta' Diċembru għall-ħabta tat-3pm fil-preżenza tat-tfal u l-ġenituri tagħhom. Il-Kunsillier Attard u Cutajar qalu li filwaqt li huma kontra d-dagħa f'post pubbliku, is-Sindku kiser il-Liġi meta baġhat korrispondenza iffirmata minnu mingħajr ma kellu l-approvazzjoni tal-Kunsill. Dr. Joseph Attard qal li s-serjeta' ta' Sindku responsabbli kienet titlob li dan il-każ jiġi riferut lill-Pulizija peress li d-dagħa f'post pubbliku huwa reat kriminali. Is-Sindku Joe Cordina qal li huwa ma ħassx il-ħtieġa li jitlob l-approvazzjoni tal-Kunsill biex intbagħtet din il-korrispondenza peress li l-*playing field* huwa post pubbliku amministrat mill-Kunsill u allura huwa fid-dover tagħna li niġbdu l-attenzjoni kull meta jkun hemm bżonn. Is-Sindku qal ukoll li l-kontenut tal-ittra li ntbagħtet ma kien joħloq l-ebda kunflitt għax f'dik l-ittra kull ma sar kien li inġibdet l-attenzjoni dwar din is-sitwazzjoni biex ma terġax tirrepeti ruħha.

Aġġornament dwar il-proċess tal-ħatra ta' Segretarju Eżekuttiv tal-Kunsill

Is-Sindku Joe Cordina qal li l-proċess għall-għażla ta' Segretarju Eżekuttiv ġdid għall-Kunsill Lokali tax-*Xagħra* ser ikompli miexi skont kif ġie deċiż aktar kmieni bjen il-membri tal-Kunsill u s-Sur Mark Formosa, Segretarju tal-Bord tal-Għażla. Is-Sindku qal li wara li ġiet konfermata l-eliġibilita' ta' dawk li applikaw għal dan il-post vakanti, ser issir laqgħa mal-membri tal-Bord biex jiġu mfasla l-kriterji li fuqhom ser isiru l-intervisti u immedjatament wara isiru l-intervisti ma' dawk li applikaw.

Is-Sindku wera x-xewqa li dan il-proċess ma jitwalx bla bżonn u talab il-koperazzjoni ta' kulħadd biex is-Segretarju Eżekuttiv il-ġdid jinħatar malajr kemm jista' jkun biex il-Kunsill ikun jista' jkompli għaddej bil-ħidma tiegħu għall-ġid tal-lokalita'.

Qari tal-Korrispondenza:

1. E-mail mingħand Kathleen Sammut, rappreżentanta tal-Kummissjoni Nazzjonali għall-Promozzjoni tal-Ugwaljanza (NCPE), dwar il-*Mentoring Programme* li qed jithaddem mill-istess Kummissjoni. Il-Kunsill innota l-kontenut.

2. E-mail mingħand Katya Scicluna, manager tal-*Gozo Action Group Foundation*, li fiha qed tinforma lill-Kunsill li l-Managing Authority ma laqgħetx it-talba tal-Kunsill sabiex it-tender tad-dawl għall-proġett 'Network of Leisure Parks in Xagħra' jiġi iffinanzjat minn fondi tal-Miżura 313 tal-Programm *Leader*. Din il-materja diġa' ġiet diskussa aktar kmieni matul il-laqgħa.
3. E-mail mill-MEUSAC b'informazzjoni dwar il-programm il-ġdid 'Erasmus +' iffinanzjat minn fondi tal-Unjoni Ewropea. Il-Kunsill innota l-kontenut.
4. E-mail mingħand l-Avukat Dr. Carmelo Galea LLD bir-risposta tiegħu f'isem il-Kunsill Lokali tax-Xagħra għall-mandat ta' inibizzjoni maħruġ mill-Qorti ta' Malta f'isem is-Sur Mark Newman Knight Adams rigward xogħol ta' drenagġ fi sqaq fi Triq Gajdor. Il-Kunsill innota l-kontenut. Is-Sindku informa lill-Kunsill li skont Digriet tal-Qorti maħruġ nhar l-Erbgħa 8 ta' Jannar 2014, dan il-mandat intrebaħ mill-Kunsill u għaldaqstant, ix-xogħol ta' drenagġ f'dan l-isqaq ser jitkompla.
5. E-mail mingħand Christopher Galea mid-Dipartiment tal-Gvern Lokali dwar il-*Gala Concert* li sar nhar il-Hadd 29 ta' Diċembru 2013 bħala parti mill-attivitajiet relatati mal-Festi tal-Milied u l-Ewwel tas-Sena. Il-Kunsill innota l-kontenut. F'isem il-Kunsill Lokali tax-Xagħra attenda l-Kunsillier Victor Zammit.
6. Memo 33/2013 maħruġ mid-Dipartiment tal-Gvern Lokali li jittratta l-infiq tal-Kunsilli Lokali matul is-snin 2010, 2011 u 2012. Il-Kunsill innota l-kontenut.
7. E-mail mingħand Dorien Ellis, Segretarja tal-*Gozo Action Group Foundation*, li fiha qed tinforma lill-Kunsill li għadha kemm ħarġet sejha taħt Miżura 413 tal-Programm *Leader* li tittratta l-organizzazzjoni ta' attivitajiet tradizzjonali u folkloristiċi. Id-data tal-għeluq tas-sottomissjoni ta' din l-applikazzjoni hija t-Tnejn 20 ta' Jannar 2014 f'nofsinhar. Il-Kunsill innota l-kontenut.
8. E-mail mingħand Charlene Mercieca Magro, rappreżentanta tal-kumpanija *Greenpak*, li fiha qed tinforma lill-Kunsill li s-sessjoni ta' ġbir ta' hwejjeġ uzati għar-riċiklaġġ ser issir nhar is-Sibt 25 ta' Jannar bejn it-8.00am u l-11.30am. Ser nieħdu ħsieb ninfurmaw lir-residenti.
9. Ċirkulari mill-Assoċjazzjoni tal-Kunsilli Lokali bil-hinijiet tal-awguri għas-sena 2014 li jingħataw lill-President u lill-Prim Ministru fil-31 ta' Diċembru 2013. Il-Kunsill innota l-kontenut.
10. E-mail mingħand Katya Scicluna, manager tal-*Gozo Action Group Foundation*, li fiha qed tinforma lill-Kunsill li ngħatajna s-somma ta' € 168,000 taħt il-Miżura 313 tal-Programm *Leader* għall-proġett tal-asfaltar ta' Pjazza l-Vitorja u l-kostruzzjoni ta' kanal għall-ilma li jibda mill-Pjazza u jasal sa quddiem ir-residenza tas-Sur Pietru Curmi fi Triq l-Ispiera. Din il-materja diġa' ġiet diskussa aktar kmieni matul il-laqgħa.

11. E-mail mingħand Gertrude Borg Marks mill-Uffiċċju tal-Prim Ministru li fiha qed tinforma lill-Kunsill li l-Gvern għadu kemm ippubblika l-*Whistleblower's Act* u li kopji ta' dan l-Att ser jitqassmu fl-uffiċċini kollha tal-Gvern u fl-uffiċċji amministrattivi tal-Kunsilli Lokali għall-benefiċċju tal-pubbliku. Il-Kunsill innota l-kontenut.
12. E-mail mingħand Maria Zammit mid-Dipartiment tal-Gvern Lokali li fiha qed tinforma lill-Kunsilli li l-proċess għall-ħatra ta' Segretarju Eżekuttiv irid jimxi strettament skont il-linji gwida li diġa' ntbagħtu lill-Kunsilli Lokali f'Novembru 2013. Il-Kunsill innota l-kontenut.
13. E-mail mingħand Ian Paul Bajada mir-Regjun Għawdex dwar seminar bit-tema 'Kreattività' u Innovattività' li ġie organizzat fil-Kunsill Lokali tal-Għarb nhar il-Ġimgħa 3 ta' Jannar 2014 u li għalih kienu mistiedna l-ambaxxaturi tal-Vot 16. Il-Kunsill innota l-kontenut. L-ambaxxatriċi s-Sinjorina Annalise Said ma setgħetx tattendi għal din l-attività'.
14. E-mail mingħand Isabella Camilleri Aquilina mid-Dipartiment tal-Gvern Lokali li fiha qed tinforma lill-Kunsill li d-Dipartiment aċċetta l-offerta proposta mingħand il-kumpanija 'Correct Termination Limited' biex tipprovdi s-servizz ta' *online streaming* tal-laqgħat tal-Kunsill Lokali tagħna. L-apparat irid ikun installat kollu fil-post sal-31 ta' Jannar 2014. Ser issir laqgħa mal-kuntrattur matul din il-ġimgħa.
15. E-mail mingħand is-Surgenta Maryanne Camilleri li fiha qed titlob lill-Kunsill sabiex jiġu nstallati *No Parking* signs man-naħa waħda ta' Triq Masri minħabba li qed ikun hemm diffikulta' biex il-*coaches* tat-turisti jgħaddu faċilment minn hemmhekk. Il-Kunsill qabel li din it-talba għandha tiġi riferuta lill-Awtorita' tat-Trasport.
16. E-mail mingħand Carmen Vella mill-Uffiċċju tal-Kultura fi ħdan il-Ministeru għal Għawdex sabiex il-Kunsill Lokali jgħaddi l-informazzjoni dwar l-attivitajiet kulturali li ser jiġu organizzati matul ix-xahar ta' Jannar 2014. Il-Kunsill diġa' bagħat l-informazzjoni rikjesta.
17. Memo 34/2013 maħruġ mid-Dipartiment tal-Gvern Lokali dwar sejhiet għall-offerti jew kuntratti dwar manutenzjoni tad-dawl fit-toroq. Il-Kunsill innota l-kontenut.
18. E-mail mingħand Katya Scicluna, *manager* tal-*Gozo Action Group Foundation*, li fiha qed tinforma lill-Kunsill li l-applikazzjoni tagħna għall-kisi bil-konkos tat-toroq Għeżien u parti mit-Triq tar-Ramla ġiet aċċettata u ngħatajna s-somma ta' € 21,618. Triq il-Kaċċaturi ma kinitx eliġibbli għall-fondi. Din il-materja diġa' ġiet diskussa aktar kmieni matul din il-laqgħa.

19. E-mail mingħand Lora Xerri, Segretarja tal-Grupp Folkloristiku 'Sinnet', li fiha qed tinforma lill-Kunsill bis-servizzi li ser joffri fil-lokalitajiet fl-okkażjoni tal-festi tal-Karnival 2014. Il-Kunsill innota l-kontenut.
20. E-mail mill-MEUSAC li fiha qed jinfurmaw lill-Kunsill Lokali li ser isir djalogu pubbliku bit-tema 'Europe, Our Common Quest' nhar il-Ġimgħa 17 ta' Jannar 2014 mill-10.30am sa nofsinhar fl-*Aula Magna* fl-Universita' ta' Malta. Il-Kunsill innota l-kontenut.
21. E-mail mill-Assoċjazzjoni tal-Kunsilli Lokali b'informazzjoni dwar taħditiet rigward is-saħħa li ser jiġu organizzati mid-Dipartiment tal-Kura Primarja tas-Saħħa. Fuq sugġeriment tal-Kunsillier Dr. Kevin Cutajar, il-Kunsill qabel li għandna nistiednu rappreżentant mid-Dipartiment tal-Kura Primarja biex jagħti *talk* qasira lill-anzjani li jattendu fiċ-Ċentru tagħhom ta' matul il-jum.
22. Memo 1/2014 maħruġ mid-Dipartiment tal-Gvern Lokali dwar l-gheluq tas-sena finanzjarja. Il-Kunsill innota l-kontenut. Id-Deputat Segretarju Eżekuttiv diġa' beda jipprepara d-dokumentazzjoni rikjesta f'dan il-Memo.
23. E-mail mid-Dipartiment tal-Gvern Lokali dwar kors universitarju fil-kitba bil-Malti. Id-data tal-gheluq tas-sottomissjoni tal-applikazzjonijiet għal dan il-kors hija l-Ġimgħa 17 ta' Jannar 2014. Il-Kunsill innota l-kontenut.
24. E-mail mill-MEUSAC li fiha qed jinfurmaw lill-Kunsilli Lokali li ser isir seminar bit-tema 'The Economic Recovery: Overcoming the Crisis Together' nhar il-Ġimgħa 24 ta' Jannar 2014 mit-8.30am sa nofsinhar f'lukanda fil-Gżira. Il-Kunsill innota l-kontenut.
25. E-mail mingħand Christine Camilleri, *Events Co-ordinator* fl-Uffiċċju tal-President, li fiha qed tikkonferma li ż-żjara uffiċjali tal-E.T. il-President ta' Malta Dr. George Abela fil-lokalita' tagħna ser issir nhar il-Hadd 16 ta' Frar 2014. Bi tnejn għal din iż-żjara, is-Sinjura Camilleri ser tiltaqa' mad-Deputat Segretarju Eżekuttiv Ivan Attard nhar it-Tnejn 27 ta' Jannar 2014 fl-uffiċċju amministrattiv tal-Kunsill biex jiffassal programm.
26. E-mail mill-Assoċjazzjoni tal-Kunsilli Lokali li fiha qed tinforma lill-Kunsilli li l-istess Assoċjazzjoni ser torganizza kors ta' ghaxar sessjonijiet bl-isem 'Personal Development Training Programme'. Dan il-kors huwa miftuħ għas-Sindki, Viċi Sindki, Kunsilliera, Segretarji Eżekuttivi u staff tal-Kunsilli Lokali. It-taħriġ huwa bla ħlas u huwa limitat għall-ewwel tletin applikazzjoni. Dawk interessati għandhom ċans sal-Ġimgħa 31 ta' Jannar 2014 biex jissottomettu l-applikazzjoni tagħhom. Il-Kunsill innota l-kontenut.
27. E-mail mill-Assoċjazzjoni tal-Kunsilli Lokali li fiha qed tinforma lill-Kunsilli Lokali li ser torganizza konferenza taht il-proġett *My Europe*. Din ser issir bejn l-Erbgħa 29 u l-Ġimgħa 31 ta' Jannar 2014. Ir-Regjuni u l-Kunsilli Lokali jistgħu jibagħtu

rappreżentanza sabiex tattendi għal din il-konferenza. Il-parteċipazzjoni hija bla ħlas. Il-Kunsill innota l-kontenut.

28. E-mail mingħand Lorna Vassallo li fiha qed tinforma lill-Kunsill li għadha kemm ippubblikat it-tieni u t-tielet ktieb tas-sensiela 'Maltese Through English'. Dawn il-kotba jiddeskrivu aspetti differenti tal-grammatika Maltija u eżerċizzji li fiha wieħed jista' jipprattika halli jtejjeb il-livell tiegħu fil-lingwa tagħna. Ser nixtru żewġ kopji għal-librerija lokali tagħna.
29. Taħrika ta' kawża tal-Pulizija kontra s-Sindku Joe Cordina illi fiha qed issir akkuża fil-konfront tas-Sindku li bejn id-19 u l-25 ta' Ottubru li għadda pprova jfixxkel lil terzi persuni milli jinżlu fl-għelieqi tagħhom fl-inħawi ta' Għajn Barrani. Is-Sindku propona u l-Kunsill qabel li għandna nitolbu assistenza legali dwar dan il-każ li ser jinstema' fl-Awla tal-Qorti Kriminali fit-18 ta' Frar 2014. Il-Kunsillier Dr. Joseph Attard propona u l-Kunsill qabel li biex tinqata' l-kwistjoni li hemm dwar it-titlu tal-imsemmi passaġġ, għandna nitolbu lill-E.T. Il-President Dr. George Abela sabiex jagħmel esproprijazzjoni ta' dan is-sit.
30. E-mail mingħand is-Surmast Mro. Colin Attard li fiha qed jitlob lill-Kunsill Lokali tax-Xagħra sabiex, bħas-snin l-imghoddija, jorganizza attivita' muzikali fix-Xagħra bħala parti mill-festival annwali 'Gaulitana' organizzat mill-Kor 'Gaulitanus'. Il-Kunsill qabel ma' dan u ser nitolbu aktar informazzjoni dwar x'tip ta' attivita' qed jippjana li ssir fix-Xagħra u xi spejjeż ser ikun hemm involuti.
31. Ittra mis-Sur Joseph Bajada, Segretarju Amministrattiv tas-Socjeta' Filarmonika *Victory*, li fiha qed jitlob lill-Kunsill jikkollabora mal-Banda *Victory* fl-organizzazzjoni ta' Programm ta' Muzika Sagra li ser isir fil-Knisja Bażilika ta' Marija Bambina nhar is-Sibt 12 ta' April 2014 fl-okkażjoni tal-festi tal-Ġimgħa Mqaddsa u fit-tifkira tal-Ewwel Ġentinarju mill-miġja tal-istatwi tal-Ġimgħa l-Kbira ta' Lecce fil-Parroċċa tagħna. Il-Kunsill qabel li għandna nikkontribwixxu f'din l-attivita' billi nħallsu l-ispejjeż relatati mal-istampar tal-*posters*, liema spejjeż m'għandhomx jeċċedu s-somma ta' € 100.
32. Ittra mingħand Shaun Sultana, Segretarju tax-Xagħra *United Football Club*, li fiha l-Kunsill qed jintalab jgħin fl-allokkazzjoni ta' *kiosk* ġewwa l-*playing field* li hemm mal-ground tax-Xagħra *United* fi Vjal it-Tmienja ta' Settembru. Dan il-proġett tal-kiosks ser jgħin biex il-*club* ikompli jissahha u jilħaq l-għanijiet tiegħu bħala l-uniku għaqda sportiva fir-raħal tagħna. Is-Sindku Joe Cordina qal li ilu għal diversi snin jaf li l-Kumitat tax-Xagħra *United FC* jixtieq li jwaqqaf *kiosk* f'parti mill-*playing field* tal-lokalita' tagħna. Wara diskussjoni twila fejn il-Kunsilliera kollha kellhom l-oportunita' li jesprimu l-veduti tagħhom, sew favur u sew kontra, fuq din it-talba, ġie deċiż li għandna niċċekkjaw jekk il-kuntratt tad-devoluzzjoni tal-*playing field* jagħtix il-possibilita' li l-Kunsill jċedi biċċa *area* mill-*playing field* għal dan l-iskop u nerġgħu niddiskutu din il-materja fil-laqgħa li jmiss.

Ilmenti mir-residenti:

1. Talba mingħand Raymond Camilleri ta' 67, Triq Ta' Bullara, sabiex titranġa l-bankina quddiem ir-residenza tiegħu. Il-Kunsill qabel li dan ix-xogħol għandu jsir.
2. Talba mingħand il-Grupp tal-Abbatini tal-Parroċċa sabiex isiru sinjali li jipprojbixxu l-ipparkjar man-naħa tal-entrata prinċipali taċ-Ċentru tal-Vokazzjonijiet fi Triq Ġużeppi Rapa minħabba li qed isir ipparkjar ta' vetturi hemmhekk u qed ikun hemm problema ta' aċċessibilita' għall-abbatini li jiffrekwentaw dan il-post regolarment. Il-Kunsill qabel li din it-talba għandna nirreferuha lil Transport Malta.
3. Talba mingħand il-familja Rapa sabiex tiġi installata bozza ġdida fi sqaq fi Triq it-28 ta' April 1688 minħabba li qed ikun hemm ħafna dlam fl-inħawi. Il-Kunsill qabel li din il-bozza għandha teħel f'dan l-isqaq wara li nivverifikaw li dan huwa sqaq pubbliku.
4. Talba mingħand Miriam Attard ta' 30, Triq it-Tigrija, sabiex il-parti tat-triq bejn l-Azzjoni Kattolika (fi Triq Jannar) u Triq l-Arċipriet Ġużepp Diacono tiġi żona li fiha ma jkunx permess l-ipparkjar ta' vetturi minħabba li allegatament qed ikun hemm anke każijiet ta' vandalizmu minn terzi persuni fl-inħawi. Il-Kunsill qabel li dwar dan il-każ għandna nitolbu parir tal-Awtorita' tat-Trasport.
5. Talba mingħand Charles Bajada ta' Triq Karkar sabiex jitranġa ħajt imwaqqa' għat-triq fi Triq Liberat Grech. Il-Kunsill qabel li dan ix-xogħol għandu jsir.
6. Suġġeriment mis-Sindku Joe Cordina sabiex il-parti ta' fuq ta' Triq l-Ispiera tissemma' Triq l-Inkurunazzjoni b'tifkira tal-ġrajja storika tat-2 ta' Settembru 1973 meta l-istatwa titulari ta' Marija Bambina ġiet solennament inkurunata mill-E.T. Mons. Isqof Nikol Ġ. Cauchi. Il-Kunsill qabel li l-ewwel għandna nibagħtu ittra lir-residenti ta' din il-parti tat-triq biex jagħtuna l-kummenti tagħhom dwar din il-proposta u f'każ li ma jkunx hemm oġġezzjonijiet, għandna nagħmlu talba lill-Kumitat tat-Tismija tat-Toroq fi ħdan il-Ministeru għal Għawdex biex l-ewwel parti ta' Triq l-Ispiera tissemma 'Triq it-2 ta' Settembru 1973'. F'każ li r-residenti tat-triq ma jaqblux ma' din il-proposta, l-isem jibqa' kif inhu.
7. Talba mingħand Carmela Hili ta' 115, Triq Marsalforn, sabiex titranġa l-bankina li hemm quddiem il-ħanut tagħha (*grocery*) fi Triq Marsalforn. Il-Kunsill qabel li dan ix-xogħol għandu jsir.
8. Talba mingħand Salvatore Attard ta' 'Samjos', Vjal it-Tmienja ta' Settembru, sabiex isiru sinjali li jipprojbixxu l-ipparkjar madwar metru fuq kull naħa tal-entrata tal-garaxx li hemm ħdejn il-ħanut tas-Sur Raymond Galea fl-istess triq. Il-Kunsill qabel li għandna nressqu din it-talba għall-approvazzjoni ta' *Transport Malta*.

9. Talba mingħand Anthony Refalo ta' 'Martone', Triq Mikiel Farrugia, sabiex issir tabella *NO PARKING* hdejn il-garaxxijiet tal-flats li hemm fil-bidu ta' Triq Ġnien Imrik (faċċata tal-*Crai Supermarket*) minħabba li qed isir ipparkjar ħażin ta' vetturi hemmhekk u r-residenti ma jkunux jistgħu joħorġu minn hemm. Il-Kunsill ma aċċettax it-talba biex issir l-imsemmija tabella iżda qabel li għandna nirreferu dan il-każ lil Transport Malta biex tressaq is-suggerimenti tagħha bil-għan li tissolva din il-problema.
10. Talba mingħand Louis Buhagiar ta' Triq l-Isqof Rużar Farrugia sabiex titranġa t-triq bil-konkos quddiem il-garaxx li għandu fi Triq Brieret. Il-Kunsill qabel li dan ix-xogħol għandu jsir.
11. Talba mingħand Maria Mercieca ta' Triq Bullara sabiex isiru sinjali li jipprojbixxu l-ipparkjar faċċata tar-residenza tagħha minħabba li qed isir ipparkjar ta' vetturi f'din il-parti tat-triq u qed ikun hemm problema biex toħroġ faċilment il-vettura tagħha minn ġol-garaxx. Il-Kunsill qabel li din it-talba għandha titressaq għall-approvazzjoni ta' *Transport Malta*.
12. Talba mingħand Louis Bajada ta' 'Saint Peter & Saint Paul Court', Flat 24, Triq Ġużeppi Grech, sabiex il-Kunsill jibgħat ittra lir-residenti kollha ta' din it-triq li fiha jinfurmahom bil-ġranet u l-ħinijiet tal-ġbir tal-iskart peress li ż-żibel tad-djar qed jinħareġ kmieni bil-konsegwenzi negattivi kollha li din is-sitwazzjoni iġġib magħha. Il-Kunsill qabel ma' dan.
13. Talba mingħand Justin Sultana ta' 8, Triq Ghonqa, sabiex jingħata l-materjal (ffit siment) halli jitrangja ħajt tas-sejjeħ imwaqqa' fl-inħawi tal-Fellies. Il-Kunsil qabel li dan ix-xogħol għandu jsir.
14. Talba mingħand il-Viċi Sindku Aaron Agius sabiex isir it-tindif tal-Wied tal-Għejun. Il-Kunsill qabel li dwar dan il-każ għandna niktbu lill-Ministeru għal Għawdex peress li dan huwa xogħol li jaqa' taħt ir-responsabbilita' tal-istess Ministeru.
15. Ilment mingħand il-Kunsillier Dr. Kevin Cutajar rigward il-ħotba li hemm fi Triq l-Imqades. Is-Sindku qal li dwar dan l-iment, diġa' saret talba bil-miktub lid-Direttorat tal-Proġetti u Żvilupp fi ħdan il-Ministeru għal Għawdex biex dan ix-xogħol isir min-naħa tagħhom. Wara li d-Direttorat infurmana li dan huwa xogħol li huwa strettament fir-responsabbilita' tal-Kunsill Lokali tax-Xagħra u l-istess Direttorat sostna l-pożizzjoni tiegħu minkejja li saret talba min-naħa tagħna biex id-Direttorat jerga' jikkunsidra l-pożizzjoni tiegħu, ġie deċiż li għandna nieħdu parir ta' Perit u stima tax-xogħol biex din il-ħotba titranġa.

Il-Kunsilliera Maria Grima irtirat mil-laqqgħa fit-8.15pm.

Approvazzjoni tal-pagamenti

Il-Kunsill approva unanimament il-pagamenti annessi mal-minuti.

Aġġornament

Il-laqgħa spiċċat fid-8.45pm. Il-Kunsill iddeċieda li l-laqgħa li jmiss għandha ssir nhar l-Erbgħa 19 ta' Frar 2014 fil-5.30pm b'agenda li tkun komunikata aktar 'il quddiem.

Joe Cordina
Sindku

Ivan Attard
Deputat Segretarju Eżekuttiv